

www.BibleForChildren.org

Matyu 8



Ket ito kalpasan niya duwa nga algew, uwed pakalun enna Kana, nga isa nga ili iya prubinsiya nga Galilya. Uwed antuni ya ina nè Jèsus nga makipacpakalun. Ket naawis met pé ngé Jèsus sé dito adalan na nga nawé nakipakalun.



Ket to napasamac enna pagpapakalunan, naamin mettin to basi da nga ubas. Itu nga kinunen nito ina nè Jèsus igina, “Naaminan da ka basi yin,” kunen na. Ket to ina nè Jèsus, kinunen na kadiya agsirsirbi iyan, “Orey nagan ya ibaga na dakayu, tungpalen nu was, a,” kunen na.



Ket kinunen né Jésus kadito agsirsirbi,
“Pennuwen nu ka danum diyan nga
papayan,” kunen na. Ket pinnu da ngarud
dito papayan agingga nga naninib da.



Kalpasan na, kinunen manin nè Jèsus igida, “Ket ita, kumod kayu ket ipen nu iya manput,” kunen na. Ket winangel da ngarud ya agten iyan.



Ket ito naramanan nito manput to danum, ket basi met gayamin. Ngem madi na emmu ya naggayatan niyan nga basi. Ngem dito agsirsirbi nga gennung, emmu da met. Ket to manput, pinalbèt na to mangasawa.



Ket kinunen nito manput igina, “Gangey diya toltoley nga ipasangu nga mona ya kaimasan nga basi, ket se da nad ipasangu ya kadawyan nga basi no adu ya nainum diya sangaili yin. Ngem dakayu, nipodi nu met ya kaimasan nga basi!” kunen na.




Ket yan nga inariman né Jèsus enna Kana iya prubinsiya nga Galilya, itu ya kaonaan nga nakaskasdaaw nga inariman na. Ket iya agten iyan, nipasingen na ya kinadayaw na antuni, ket namati igina dito adalan na.



Ket ito nawé ngé Jésus iya baley dé Pédrú, nadateng na ya katugangan né Pédrú nga babey nga nakaida, ta madagang met.



Ket é Jèsus, inicman na ya ima nito babey, ket nalaiangan mettin to dagang na. Ket to babey, bimangunin, ket nagistimar pé ka para é Jèsusin.




Ket ito nisurneb ya sinagin iyan mettas nga algew,
nèlbèt diya toltoley iya edyan nè Jèsus diya amin nga
agsasakit sè diya
naluganan ka sairu. Ket
iya agten iyan,
naguurnung itun diya
amin nga agkakailiyan
iya sangu nito baley
nga edyan nè Jèsus.



Adu ngarud diya pinalaing né Jèsus itun nga agsagsagaba ka nadumaduma nga sakit, sè adu pé diya sairu nga pinagtalew na ka toley. Ket madi na pinalubusan nga agkagi dito sairu, ta emmu da met no nagan na ngé Jèsus.



Ket amin dito toltoley, gabay da nga sécdèngen kuma ngé Jèsus, ta uwed met pannakabalin nga tumaud igina nga mangpalaing igida nga amin.



Ket itun, uwed da nangipen igina ka isa nga lugpi nga binuligan diya eppat nga lalaki.



Ngem gapu iya kaadu diya toley,
madi da met maiyadenni é Jèsus
to lugpi. Itu nga nawé da met
inakas nga inbutan ya atep
iya batug nè Jèsus.



Ket ito uwed ebbut nan,
binaluyubuy da to lugpi nga
siiida pekkem iya ida na.



Ket ito nasingen nè Jèsus nga sipapati da, kinunen na ito lugpi, “Anac ku, napakawan diya basbasul mun,” kunen na. Ket kinunen na ngarud ito lugpi yin, “Ket ikew, bumangun kan. Bacrunem ya idam, sè agawir kan,” kunen na.



Ket itun, nawé naglugan ngé Jèsus ito bangka, ket
nibulun ngarud igina dito adalan na.
Ket ya napasamac itun,
nagbelluut met ka nabileg gin,
ket masacsacduwan
mettin to bangka da.
Ngem é Jèsus, agtudtudug.



Ket kinunen nè Jèsus igida, “Apè mansing kayu? Nakapsut met ya panamati nu!” kunen na. Ket bimangun ngé Jèsus, sè na met binilin to belluut sè palung nga agtalna da. Ket natalna met nga tutu ya aminin. Ket nasdaaw ngarud dito adalan na, nga kinunen da, “Nagan ngata ya katotoley nidi? Ta orey ya belluut sè diya palung, ket agtungpal da met igina!” kunen da.



Tutu met yan, ta gapu iya napalaus nga
panagayat nè Apu Diyus kadiya toltoley
idi nga lubung, niyawat na ya kackaisu
nga Anac na, tasun amin nga mamati
igina, madi mapukaw, no di lugud
maécdan ka agnanayun
nga biyag.



Ruma 3:23 Ta amin tida, nagbasul tida met, ket awan dactida ya makabael nga mairaman iya nadayaw nga kasasaad nè Apu Diyus.

Ruma 6:23 Ta ya supapac niya basul, ket patey. Ngem biyag nga agnanayun met nga gennung ya isagut nè Apu Diyus dactida gapu iya pannakaibulun tida è Kristu Jèsus nga Apu tida.

Hèbriyu 9:27 Ket no dactida nga toley, sigud nga naikeddeng nga matey tida ka mamènsan, ket kalpasan na, uwed pé yin ya panangukum nè Apu Diyus.



Ēpésu 2:8,9 Ta gapu was iya siaayat nga asi né Apu Diyus, ket naisalakan kayu ngarud gapu iya panamati nu. Ket ya pannakaisalakan nu, bekken ngarud nga gapu iya bukud nu nga winangel, no di lugud gapu ta nikaasi né Apu Diyus dakayu. Ta no mabalin tida nga maisalakan kuma gapu was iya winangel tida, mabalin nga uwed pagtangsit tida. Ngem bekken met nga agten iyan.

Ruma 10:9,10 Ket idi ngarud ya banag niya kagi nga ikaskasaba mi: No ibalikas mu nga ipakaemmum nga tutu nga é Jèsus ya ibilang mu nga Apum, sé no patiyem iya lemlemmet mu nga igina ket pinagungar ngarud né Apu Diyus, ket maisalakan ka nad met.

Ta gapu iya panamati tida nga tumaud iya lemlemmet tida, maibilang tida nga nalinteg iya imatang né Apu Diyus. Ket sé gapu pé iya panangibalikas tida nga panangipakaemmu tida maipanggep iya panamati tida, ket maisalakan tida.



Juan 3:16,17 Tutu met yan, ta gapu iya napalaus nga panagayat nê Apu Diyus kadiya toltoley idi nga lubung, niyawat na ya kackaisu nga Anac na, tasun amin nga mamati igina, madi mapukaw, no di lugud maécdan ka agnanayun nga biyag.

Ta nibon nê Apu Diyus ya Anac na idi nga lubung tasun maisalakan kuma diya toley gapu igina, nga bekken nga tasun ukumen na da.

1 Juan 5:11-13 Ket ya banag nidi nga panangipanecnec nê Apu Diyus maipanggep iya Anac na, agten idi: Nécdan nactida ngé Apu Diyus ka agnanayun nga biyag, ket ya Anac na mettas ya paggayatan niyan nga biyag.



Matyu 8-9; Markus 1-2, 4; Lukas 4, 8; Juan 2

Storyline by: Edward D. Hughes

Illustrated by: Byron Unger, Lazarus
and Alastair Paterson

Adapted by: E. Frischbutter; Sarah S.

Adasen (tiu) © 1990 New Tribes Mission, Sanford, FL
32771-1487, USA. Printed in the Philippines.

<https://www.bible.com/en-GB/bible/2812/MAT.1>

©2025 Bible for Children, Inc.

www.M1914.org

www.bibleforchildren.org

